

३ – तिङ्प्रत्ययानां सिद्धिः

प्रथमे द्वितीये च पाठयोः अङ्गं कथं निर्मीयते इति अस्माभिः अवलोकितम् | अधुना अङ्गं निर्मितम् | जय, नय, भव, हर, तर, गाय, शोभ, कर्ष, लज, यत, वद, मुच्छ, वन्द इत्यादीनि भ्वादिगणीय-अङ्गानि साधितानि | ततः अग्रे क्रियापदस्य निर्माणार्थं किम् अवशिष्टम् ?

क्रियापदस्य निर्माणार्थं त्रीणि कार्याणि सन्ति—

१. विकरणप्रत्यय-निमित्तकम् अङ्गकार्यं, तदा धातु-विकरणप्रत्यययोः मेलनम्
२. तिङ्प्रत्यय-सिद्धिः
३. तिङ्प्रत्यय-निमित्तकम् अङ्गकार्यं, तदा अङ्ग-तिङ्प्रत्यययोः मेलनम्

गतकरपत्रे प्रथमं कार्यं जातम्— नाम, धातु-विकरणप्रत्ययोः मेलनेन अङ्गं निर्मितम् | द्वितीयं कार्यं किम् ? तिङ्प्रत्ययस्य सिद्धिः |

अत्र स्मर्तव्यं यत् वस्तुतः विकरणप्रत्ययस्य आगमनार्थं, तिङ्प्रत्ययः आवश्यकः एव | प्रथमं धातुः अस्ति, तदा लकारः विवक्षितः, लकारस्य स्थाने तिङ्संज्ञकप्रत्ययः आगतः, तदा एव कर्तरि शप् इत्यनेन विकरणप्रत्ययः आयाति | अतः प्रष्टुं शक्यते यत् तिङ्प्रत्यय-सिद्धिः द्वितीयसोपानं कथं भवितुम् अर्हति ? उत्तरम् एवम्— प्रथम-सोपानस्य कृते तिङ्प्रत्ययस्य आवश्यकता अस्ति एव, सत्यम् | मनसि एवं भवेत् | परन्तु क्रियापदस्य निर्माणार्थम् अस्माकम् अंशद्वयम् अस्ति—अङ्गं, तिङ्प्रत्ययः च | द्वयोः पृथक्-पृथक् यन्त्रागारम् अस्ति | समय-दृष्ट्या तिङ्प्रत्ययः पूर्वम् एव क्रियते | तथापि केवलं चिन्तनार्थम् अनेन क्रमेण सौकर्यम् अस्ति—प्रथमम् अङ्गं निर्मामः, तदा तिङ्प्रत्ययं साधयित्वा आनयामः | अस्माकं पृथक् यन्त्रागारे तिङ्प्रत्यय-सिद्धिः भवति, तावत् एव |

तर्हि अधुना तिङ्प्रत्ययान् साधयितुम् इच्छामः | वदति, वदतः, वदन्ति इत्येषु क्रियापदेषु "ति, तः, अन्ति" इति तिङ्प्रत्ययाः सन्ति | तेषां तिङ्-संज्ञा भवति, अतः तिङ्संज्ञकप्रत्ययाः इत्युच्यन्ते | एते च प्रत्ययाः आरम्भे स्वमूल-रूपे सन्ति | आहत्य नव प्रत्ययाः परस्मैपदिधातूनां कृते, नव प्रत्ययाः आत्मनेपदिधातूनां कृते |

परस्मैपदिधातूनां मूल-तिङ्प्रत्ययाः

तिप् तस् झि
सिप् थस् थ
मिप् वस् मस्

आत्मनेपदिधातूनां मूल-तिङ्प्रत्ययाः

त आताम् झ
थास् आताम् ध्वम्

एषां नाम 'तिङ्' यतोहि तिप् इत्यस्य 'ति' तः, आत्मनेपदिधातूनां कृते महिङ् इत्यस्य 'ङ्' पर्यन्तं भवन्ति | आहत्य अष्टादश मूलप्रत्ययाः सन्ति | तर्हि तिप् इत्यस्य 'ति' तः महिङ् इत्यस्य 'ङ्' पर्यन्तम्; अतः ति + ङ् = तिङ् |

एभ्यः मूल-प्रत्ययेभ्यः दशानां लकाराणां प्रत्ययाः साध्यन्ते | एकैक-लकारस्य अष्टादश सिद्ध-प्रत्ययाः सन्ति (नव प्रत्ययाः परस्मैपदिधातूनां कृते, नव प्रत्ययाः आत्मनेपदिधातूनां कृते); एकैकस्य लकारस्य प्रत्ययाः भिन्नाः; परन्तु एषां सर्वेषां प्रत्ययानां मूलं तु एते उपरि लिखिताः अष्टादश मूलाः |

अवधेयं यत् अङ्गं द्विविधा—अदन्तम् अनदन्तं च | तदाधारेण सिद्धप्रत्ययाः अपि द्विविधा | अदन्ताङ्गानां कृते सिद्धप्रत्ययाः भवन्ति; तेभ्यः अनदन्ताङ्गानां कृते च सिद्धप्रत्ययाः किञ्चित् भिन्नाः | द्वयोः मध्ये बहुत्र साम्यम् अस्ति; कुत्रचित् एव भेदः | अधुना अस्माकम् अवधानम् अदन्ताङ्गानां सिद्ध-तिङ्प्रत्ययेषु अस्ति |

एतावता यादृशी कार्यशैली वर्णिता, सा अत्यन्तं शक्तिशालिनी | अङ्गं साधयतु अङ्गयन्त्रागारे, तदा तिङ्प्रत्ययं साधयतु प्रत्यययन्त्रागारे; तदा द्वयं मेलयतु | एवं च एकैकस्य लकारस्य कृते स्वयं यन्त्रागारं भवतु— यथा लट्-लकारे सर्वेषां द्विसहस्रस्य धातूनाम् अङ्गं क्रमेण निर्मातु, तदा सिद्धप्रत्ययैः सह मेलयतु | एवं रीत्या लट्-लकारे कस्यचिदपि नैपुण्यं भविष्यति एव |

अस्मिन् करपत्रे मूलप्रत्ययेभ्यः कथं (१) परस्मैपदि लट्-लकारस्य, तदा (२) परस्मैपदि लोट्-लकारस्य प्रत्ययाः साध्यन्ते इति द्रक्ष्यामः |

अस्य कार्यस्य कृते इत्-संज्ञाविज्ञानम् आवश्यकम् | पूर्वमपि अस्माभिः दृष्टं यत् पाणिनिना एकस्मिन् स्थले क्रमेण सर्वाणि इत्-संज्ञा-विधायक-सूत्राणि स्थापितानि (इत्-संज्ञाप्रकरणे) | तानि इत्-संज्ञा-विधायक-सूत्राणि षट् सन्ति; एकेन सूत्रेण इत्-संज्ञा निषिध्यते; अन्ते च अपरेण सूत्रेण इत्-संज्ञकः अंशः लुप्यते | सम्प्रति एषु अष्टसु सूत्रेषु सूत्रत्रयम् अपेक्षते |

हलन्त्यम् (१.३.३) = उपदेशेऽन्त्यं हलित् स्यात् | अनेन यस्य कस्यापि अंशस्य अन्ते हल्-वर्णः भवति, तस्य हल्-वर्णस्य इत्-संज्ञा भवति | धातोः अन्ते वा, प्रत्ययस्य अन्ते वा, द्वयोरपि अन्ते हलः इत्-संज्ञा भवति | यथा शप् इत्यस्मिन् प् इत्यस्य इत्-संज्ञा | णिच् इत्यस्मिन् च्, डुकृञ् इत्यस्मिन् ञ्, श्यन् इत्यस्मिन् न् |

तस्य लोपः (१.३.९) = यस्य इत्-संज्ञा जाता, तस्य लोपः भवति | यथा शप्-प्रत्यये पकारस्य इत्-संज्ञा, लोपः च |

न विभक्तौ तुस्माः (१.३.४) = धातूनां तिङ्-प्रत्ययाः, सुबन्तानाम् (इत्युक्ते नामपदानां) सुप्-प्रत्ययाः—एते सर्वे विभक्तयः इत्युच्यन्ते (**विभक्तिश्च** इति सूत्रेण) | एषां विभक्तीनां अन्ते यदि तवर्गीयः वर्णः (त्, थ्, द्, ध्, न्), सकारः, अथवा मकारः अस्ति, तर्हि इदं सूत्रं **हलन्त्यम्** इत्यस्य कार्यं बाधते | **हलन्त्यम्** इत्यनेन एषां वर्णानाम् इत्-संज्ञा भवति स्म, किन्तु **न विभक्तौ तुस्माः** इत्यनेन इत्-संज्ञा बाधिता भवति; अनेन इत्-संज्ञा न भवति | यथा सुप्-प्रत्ययाः जस्, भ्याम्, भिस्, अपि च तिङ्-प्रत्ययाः तस्, वस्, मस्—अत्र भ्याम् इत्यस्य मकारः, तस् इत्यस्य सकारः, एषां वर्णानाम् इत्-संज्ञा भवति स्म, किन्तु न भवति | अवधेयं यत् धातुषु अस्य सूत्रस्य प्रसक्तिः नास्ति, अतः धातोः अन्ते एते वर्णाः (तवर्गीय-वर्णाः, सकारः, मकारः च) भवन्ति

चेत्, तेषाम् इत्-संज्ञा भवति, लोपः भवति च ।

परस्मैपदे लट्-लकारस्य तिङ्-प्रत्यय-सिद्धिः

मूलम्—

तिप् तस् झि

सिप् थस् थ

मिप् वस् मस्

तिप् - **हलन्त्यम्, तस्य लोपः** इत्याभ्यां सूत्राभ्यां पकारस्य लोपः → "ति" इति लट् प्रत्ययः निष्पन्नः ।

तस् - **न विभक्तौ तुस्माः** इत्यनेन सकार-लोपः निषिध्यते → **ससजुषो रुः** इत्यनेन स्-स्थाने "रु", **खरवसानयोर्विसर्जनीयः** इत्यनेन रु-स्थाने विसर्गः । तस् → स्-लोपः निषिध्यते → स्-स्थाने रु → तरु → रु स्थाने "ः" → "तः" इति लट् प्रत्ययः निष्पन्नः ।

झि - झि → झ् + इ → **झोऽन्तः** ("झ्" स्थाने अन्त् आदेशः) → अन्त् + इ → "अन्ति" इति लट् प्रत्ययः निष्पन्नः ।

सिप् - **हलन्त्यम्, तस्य लोपः** इत्याभ्यां सूत्राभ्यां पकारस्य लोपः → "सि" इति लट् प्रत्ययः निष्पन्नः ।

थस् - **न विभक्तौ तुस्माः** इत्यनेन सकार-लोप-निषेधः; स्-स्थाने "रु", रु-स्थाने विसर्गः । थस् → स्-लोपः निषिध्यते → स्-स्थाने रु → थरु → रु-स्थाने "ः" → "थः" इति लट् प्रत्ययः निष्पन्नः ।

थ - किमपि कार्यं नास्ति । "थ" इत्येव लट् प्रत्ययः निष्पन्नः ।

मिप् - **हलन्त्यम्, तस्य लोपः** इत्याभ्यां सूत्राभ्यां पकारस्य लोपः → "मि" इति लट् प्रत्ययः निष्पन्नः ।

वस्, मस् - **न विभक्तौ तुस्माः** इत्यनेन सकार-लोपः निषिध्यते; स्-स्थाने "रु", रु-स्थाने विसर्गः । वस् → स्-लोपः निषिध्यते → स्-स्थाने रु → वरु → रु-स्थाने "ः" → "वः" इति लट् प्रत्ययः निष्पन्नः । तथैव अपि मस् → "मः" ।

ससजुषो रुः (८.२.६६) = पदान्ते सकारस्य च सजुष्-शब्दस्य षकारस्य च स्थाने रु-आदेशो भवति । **येन विधिस्तदन्तस्य** (१.१.७२) इत्यनेन न केवलं यत् पदं सकारः अस्ति, अपि तु यस्य पदस्य अन्ते सकारः अस्ति । **अलोऽन्त्यस्य** (१.१.५२) इत्यनेन पदान्तस्य वर्णस्य स्थाने रु-आदेशः न तु पूर्णपदस्य । सश्च सजुश्च ससजुषौ, इतरेतरद्वन्द्वः, तयोः ससजुषोः । ससजुषोः षष्ठ्यन्तं, रुः प्रथमान्तं, द्विपदमिदं सूत्रम् । **पदस्य** (८.१.१६) इत्यस्य अधिकारः । अनुवृत्ति-सहितसूत्रं— **ससजुषोः पदस्य रुः** ।

विरामोऽवसानम् (१.४.११०) = वर्णानाम् अभावः अवसानसंज्ञकः । विरामः प्रथमान्तम्, अवसानं प्रथमान्तं, द्विपदमिदं सूत्रम् । सूत्रं स्वयं सम्पूर्णं— **विरामः अवसानम्** ।

खरवसानयोर्विसर्जनीयः (८.३.१५) = पदान्तस्य रेफस्य स्थाने विसर्गो भवति खरि परे अथवा अवसानावस्थायाम् । खर् च अवसानं च (तयोरितरेतरयोगद्वन्द्वः), खरवसाने, तयोः खरवसानयोः । खरवसानयोः सप्तम्यन्तं, विसर्जनीयः प्रथमान्तं, द्विपदमिदं सूत्रम् । **रो रि** (८.३.१४) इत्यस्मात् **रोः** इत्यस्य अनुवृत्तिः । **पदस्य** (८.१.१६) इत्यस्य अधिकारः । **अलोऽन्त्यस्य** (१.१.५२) इत्यनेन रेफान्तपदस्य न अपि तु पदान्तस्य रेफस्य स्थाने विसर्गदिशो भवति । अनुवृत्ति-सहितसूत्रं— **खरवासनयोः पदस्य रः विसर्जनीयः संहितायाम्** ।

झोऽन्तः (७.१.३) = प्रत्ययस्य झकार-अवयवस्य स्थाने अन्त-आदेशः भवति | झः षष्ठ्यन्तम्, अन्तः प्रथमान्तम्, द्विपदमिदं सूत्रम् | झकारे अन्त-अवयवे च अकारः संयोजितः उच्चारणार्थम् | **आयनेयीनीयियः फढखछघां प्रत्ययादीनाम्** (७.१.२) इत्यस्मात् **प्रत्ययस्य** इत्यस्य अनुवृत्तिः | **अङ्गस्य** (६.४.१) इत्यस्य अधिकारः | अनुवृत्ति-सहितसूत्रम्— **अङ्गस्य प्रत्ययस्य झः अन्तः** |

अतः लटि सिद्ध-प्रत्ययाः—

ति तः अन्ति
सि थः थ
मि वः मः

परस्मैपदे लोट्-लकारस्य तिङ्-प्रत्यय-सिद्धिः

मूलम्—

तिप् तस् झि
सिप् थस् थ
मिप् वस् मस्

नियमाः—

१. परस्मैपदस्य लोटः तिङ्प्रत्ययेषु यत्र इकारः दृश्यते तस्य इकारस्य स्थाने उकारः भवति |
२. "तस्, थस्, थ, मिप्" डित्सु लकारेषु* लोटि च एतेषां प्रत्ययानां स्थाने क्रमेण "ताम्, तम्, त, अम्" एते आदेशाः |
३. लोटि मि-स्थाने नि आदेशः |
४. उत्तमपुरुषे आङ् आगमः | प्रत्ययानाम् आदौ "आ" इति युज्यते |
५. वस् मस् डित्सु लकारेषु* लोटि च अनयोः स्थितस्य सकारस्य लोपः |
६. मध्यमपुरुषस्य सिप् प्रत्ययस्य स्थाने हि इत्यादेशः |
७. अङ्गम् अदन्तं चेत् तस्य हि-प्रत्ययस्य लोपः |
८. तिप् सिप् इत्यनयोः स्थाने विकल्पेन तात् आदेशः |

* डित् लकाराः = डकारः इत् येषां ते (लङ्, लिङ्, लुङ्, लृङ्) | लोट् डिट् भवति, अतः यत्र डित्-लकाराणां सार्वत्रिकः नियमः भवति, बहुत्र लोटि अपि तस्य नियमस्य प्रसक्तिः |

तर्हि नियमान् अनुसृत्य कार्यम् एवम्—

तिप् → पकारलोपः → ति → "तु" इति लोट् प्रत्ययः निष्पन्नः |
तस् → "ताम्" इति लोट् प्रत्ययः निष्पन्नः |
झि → अन्त् + इ → अन्ति → "अन्तु" इति लोट् प्रत्ययः निष्पन्नः |
सिप् → सिप् स्थाने हि → हि लोपः → "०" अत्र किमपि न युज्यते |

थस् → "तम्" इति लोट् प्रत्ययः निष्पन्नः |
 थ् → "त" इति लोट् प्रत्ययः निष्पन्नः |
 मिप् → नि → "आनि" इति लोट् प्रत्ययः निष्पन्नः |
 वस् → व → "आव" इति लोट् प्रत्ययः निष्पन्नः |
 मस् → म → "आम" इति लोट् प्रत्ययः निष्पन्नः |

लोटी सिद्ध-प्रत्ययाः—

तु, तात् ताम् अन्तु
 ०, तात् तम् त
 आनि आव आम

परस्मैपदे लोट्-लकारस्य तिङ्-प्रत्यय-सिद्धिः— सूत्राणि

लोटीः तिङ्-सम्बद्ध-सूत्राणि अत्र स्थाप्यन्ते | उपरि नियमाः प्रदर्शिताः; तान् आधारीकृत्य तिङ्-प्रत्ययानां कार्यम् अपि प्रदर्शितम् | तस्य कार्यस्य पृष्ठतः यानि सूत्राणि अपेक्षितानि, तानि अधः प्रतिपादितानि |

यत्र विशिष्टकार्यार्थं मूलप्रत्यये विकारः आनीयते, तत्र प्रत्ययादेशः इत्युच्यते | अष्टाध्याय्यां प्रत्ययादेशः लभ्यते केवलं द्वयोः स्थानयोः— ३.४, ७.१ च | धेयं यत् एकं सूत्रं विहाय अधस्स्थितानि सर्वाणि सूत्राणि अनयोः द्वयोः स्थानयोः सन्ति | एकं सूत्रं **अतो हेः** (६.४.१०५) अङ्गकार्यं न तु प्रत्ययादेशः, अतः षष्ठाध्यये | पुनः ३.४, ७.१-मध्ये एकं सूत्रं विहाय अवशिष्टानि सर्वाणि ३.४-मध्ये सन्ति | ३.४-मध्ये **लस्य** (३.४.७७) इत्यस्य अधिकारः | लस्य इत्यस्य अधिकारः ३.४.७७ - ३.४.११२ यावत् | दश लकाराः सन्ति; अनुबन्धलोपानन्तरं सर्वेषां दशानां 'ल्' इत्येव अवशिष्यते | **लस्य** इति सूत्रं तस्य 'ल्' इत्यस्य एव षष्ठ्यन्तं रूपम् (अकारः उच्चारणार्थम्) |

नियमाः—

१. परस्मैपदस्य मूल-तिङ्प्रत्ययेषु यत्र इकारः दृश्यते तस्य इकारस्य स्थाने उकारः भवति |

एः (३.४.८६) = लोट्-लकार-सम्बद्ध-इकारस्य स्थाने उकारादेशः भवति | लोट् इकारस्य उः | एः षष्ठ्यन्तं, उः प्रथमान्तं, द्विपदमिदं सूत्रम् | **लोटी लङ्वत्** (३.४.८५) इत्यस्मात् सूत्रात् **लोटीः** इत्यस्य अनुवृत्तिः | **लस्य** (३.४.७७) इत्यस्य अधिकारः | अनुवृत्ति-सहितसूत्रम्— **लोटीः लस्य एः उः** |

२. "तस्, थस्, थ, मिप्" डित्सु लकारेषु लोटी च एतेषां प्रत्ययानां स्थाने क्रमेण "ताम्, तम्, त, अम्" एते आदेशाः |

तस्थस्थमिपां तान्तन्तामः (३.४.१०१) = "तस्, थस्, थ, मिप्" डित्सु लकारेषु एतेषां प्रत्ययानां स्थाने क्रमेण "ताम्, तम्, त, अम्" एते आदेशाः | तश्च थश्च थश्च मिप् च तेषामितरेतरद्वन्द्वः तस्थस्थमिपः, तेषां तस्थस्थमिपाम् | ताम् च तम् च तश्च अम् च तेषामितरेतरद्वन्द्वः तान्तन्तामः | तस्थस्थमिपां षष्ठ्यन्तं, तान्तन्तामः प्रथमान्तं, द्विपदमिदं सूत्रम् | **नित्यं डितः** (३.४.९९) इत्यस्मात् **डितः** इत्यस्य अनुवृत्तिः | **लस्य** (३.४.७७) इत्यस्य अधिकारः | अनुवृत्ति-सहितसूत्रम्— **डितः लस्य तस्थस्थमिपां**

लोटो लङ्वत् (३.४.८५) = प्रत्ययादेशानां कृते लोट्-लकारः लङ् इव भवति | अतिदेशसूत्रम् | लोटः षष्ठ्यन्तं, लङ्वत् अव्ययं, द्विपदमिदं सूत्रम् | कानिचन कार्याणि केवलं डित्सु भवन्ति | लोट् टित् न तु डित्, अतः यत्र डित्सु किञ्चन कार्यं भवति, लोटि "डित्सु भवतु" इत्यनेन तर्केण लोटि तत्कार्यं नार्हम् | अनेन सूत्रेण लोटः कृते इदं कार्यं सिद्धम् | सूत्रं स्वयं सम्पूर्णम्—
लोटः लङ्वत् |

अत्र 'लङ्वत्' डित्वत् इत्यर्थे एव दत्तं; डित्सु लकारेषु लङ् अन्तर्भवति अतः लङ् डितः 'उपलक्षणम्'; उदाहरणरूपेण, प्रतिनिधिरूपेण डित्-स्थाने लङ् स्वीक्रियते | अतः डित्वत् इत्येव वक्तुं शक्यते, न कोऽपि भेदः | यतोहि यत् किमपि कार्यं भवति डित्सु, तत्कार्यं लङि अपि भवति यतः लङ् डित् |

अग्रे तर्हि लोट् लङ्वत् इति चेत्, पाणिनिना किमर्थं लोट् टित् कृतं न तु साक्षात् डित् ? कुतः लोट्-स्थाने नामकरणं 'लोङ्' न स्यात् ? उत्तरम् अस्ति यत् टित्सु लकारेषु यानि कार्याणि भवन्ति, तानि अपि अपेक्षितानि भवन्ति लोटि | यथा आत्मनेपदे **टित् आत्मनेपदानां टेरे** (३.४.७९) इति सूत्रेण टित्सु लकारेषु विशिष्टकार्यं वक्ष्यमाणं; तत् कार्यमपि अपेक्षितं लोटि | लोट् 'लोङ्' यदि स्यात्, तर्हि एतादृशानि कार्याणि लोटि न स्युः |

कानिचन च कार्याणि भवन्ति लङि यानि न अपेक्षितानि लोटि | आहत्य सप्तसु स्थलेषु लङि तिङ्-आदेशाः सन्ति—

- १) **नित्यं डितः** (३.४.९९) = डितः लकारस्य सकारान्त-उत्तमपुरुष-प्रत्ययस्य अन्त्यसकार-लोपो भवति |
- २-५) **तस्थस्थमिपां तान्तन्तामः** (३.४.१०१) = "तस्, थस्, थ, मिप्" डित्सु लकारेषु एतेषां प्रत्ययानां स्थाने क्रमेण "ताम्, तम्, त, अम्" एते आदेशाः |
- ६) **इतश्च** (३.४.१००) = डित्-लकारस्य स्थाने यः परस्मैपद-ह्रस्व-इकारान्त-तिङ्प्रत्ययः, तस्य अन्त्य-इकारस्य लोपो भवति |
- ७) **सिजभ्यस्तविदिभ्यश्च** (३.४.१०९), **लङः शाकटायनस्यैव** (३.४.१११) इति सूत्राभ्यां लङि कुत्रचित् झि-स्थानि जुस्-आदेशाः |

एषु सप्तसु स्थलेषु लोटः प्रसङ्गः भवति चतुर्षु स्थलेषु— **नित्यं डितः** (३.४.९९) इत्यनेन स्-लोपः वसि मसि च; **तस्थस्थमिपां तान्तन्तामः** (३.४.१०१) इत्यनेन तसः ताम्, थसः तम्, थ-स्थाने त च | मिपः अम् बाधितं भवति **मेर्निः** (३.४.८९) इत्यनेन; **इतश्च** (३.४.१००) बाधितं भवति **एरुः** (३.४.८६) इत्यनेन; **सिजभ्यस्तविदिभ्यश्च** (३.४.१०९), **लङः शाकटायनस्यैव** (३.४.१११) इत्यनयोः जुस्-आदेशः कथं न भवति लोटि इत्यस्मिन् विषये महती चर्चा | केचन वदन्ति यत् **विदो लटो वा** (३.४.८३) इत्यस्मात् **वा** इत्यस्य अनुवृत्तिः अनयोः सूत्रयोः येन लोटि अप्रसक्तेः अनुमतिः स्यात्; अन्ये वदन्ति यत् लङ्वत् इत्यस्मिन् वति-प्रत्ययः 'न नित्यः'; 'वतिपदघटितम् अनित्यम्' इति प्रसिद्धवाक्यम् | अत्र 'न नित्यः' इत्यस्य सारांशः एवं यत् लोटि लङः स्वभावः अध्यारोप्यते, किन्तु लक्ष्यम् अधिकृत्य— यत्र फलं नापेक्षते, तत्र प्रसक्तिः न भवति | अतः **सिजभ्यस्तविदिभ्यश्च** (३.४.१०९), **लङः शाकटायनस्यैव** (३.४.१११) इति सूत्राभ्यां कार्यं भवति लङि किन्तु लोटि न अपेक्षते, अतः 'लङ्वत्' इति तत्र न गच्छति |

३. लोटि अम् स्थाने नि आदेशः ।

मेनिः (३.४.८९) = लोट्-लकारे मि इत्यस्य स्थाने नि-आदेशो भवति । मेः षष्ठ्यन्तं, निः प्रथमान्तं, द्विपदमिदं सूत्रम् । लोटो लङ्वत् (३.४.८५) इत्यस्मात् सूत्रात् लोटः इत्यस्य अनुवृत्तिः । लस्य (३.४.७७) इत्यस्य अधिकारः । अनुवृत्ति-सहितसूत्रम् — लोटः लस्य मेः निः ।

४. उत्तमपुरुषे आङ् आगमः । प्रत्ययानाम् आदौ "आ" इति युज्यते । पितृत्वम् आरोपितम् ।

आङुत्तमस्य पितृत्व (३.४.९२) = लोट्-लकारस्य लस्य स्थाने यः उत्तमपुरुष-प्रत्ययः भवति, तस्य आट्-आगमो भवति, अपि च तस्य पितृत्वं भवति । आद्यन्तौ टकितौ इत्यनेन आट्-आगमः प्रत्ययात् प्राक् आयाति । आङ् प्रथमान्तम्, उत्तमस्य षष्ठ्यन्तं, पितृ प्रथमान्तं, च अव्ययपदम्, अनेकपदमिदं सूत्रम् । लोटो लङ्वत् (३.४.८५) इत्यस्मात् सूत्रात् लोटः इत्यस्य अनुवृत्तिः । लस्य (३.४.७७) इत्यस्य अधिकारः । अनुवृत्ति-सहितसूत्रम् — लोटः लस्य उत्तमस्य आट् पितृ च ।

५. वस् मस् डित्सु लकारेषु लोटि च अनयोः स्थितस्य सकारस्य लोपः ।

नित्यं डितः (३.४.९९) = डितः लकारस्य सकारान्त-उत्तमपुरुष-प्रत्ययस्य अन्त्यसकार-लोपो भवति । येन विधिस्तदन्तस्य (१.१.७७) इत्यनेन तादृशः उत्तमपुरुषप्रत्ययः यस्य अन्ते सकारः स्यात् । अलोऽन्त्यस्य (१.१.५२) इत्यनेन अन्त्यस्य सकारस्य एव लोपो भवति, न तु पूर्णतया प्रत्ययस्य । नित्यं द्वितीयान्तं क्रियाविशेषणं, डितः षष्ठ्यन्तं, द्विपदमिदं सूत्रम् । स उत्तमस्य (३.४.९८) इति सूत्रस्य पूर्णतया अनुवृत्तिः; इतश्च लोपः परस्मैपदेषु (३.४.९७) इत्यस्मात् लोपः इत्यस्य अनुवृत्तिः । लस्य (३.४.७७) इत्यस्य अधिकारः । अनुवृत्ति-सहितसूत्रम् — डितः लस्य सः उत्तमस्य नित्यं लोपः ।

६. मध्यमपुरुषस्य सिप् प्रत्ययस्य स्थाने हि इत्यादेशः । अपितृत्वम् आरोपितम् ।

सेर्हपितृत्व (३.४.८७) = लोट्-लकारस्य सि इत्यस्य स्थाने हि-आदेशो भवति; स च हि अपितृ भवति । सेः षष्ठ्यन्तं, हिः प्रथमान्तम्, अपितृ प्रथमान्तं, च अव्ययपदम्, अनेकपदमिदं सूत्रम् । लोटो लङ्वत् (३.४.८५) इत्यस्मात् लोटः इत्यस्य अनुवृत्तिः । लस्य (३.४.७७) इत्यस्य अधिकारः । अनुवृत्ति-सहितसूत्रम् — लोटः लस्य सेः हि अपितृ च ।

७. अङ्गम् अदन्तं चेत् तस्य हि-प्रत्ययस्य लोपः ।

अतो हेः (६.४.१०५) = ह्रस्व-अकारात् अङ्गात् परस्य हि इत्यस्य लुक् (लोपः) भवति । अतः पञ्चम्यन्तं, हेः षष्ठ्यन्तं, द्विपदमिदं सूत्रम् । चिणो लुक् (६.४.१०४) इत्यस्मात् लुक् इत्यस्य अनुवृत्तिः । अङ्गस्य (६.४.९) इत्यस्य अधिकारः (अत्र अङ्गात् भवति विभक्तिपरिणाम इति सिद्धान्तेन) । अनुवृत्ति-सहितसूत्रम् — अतः अङ्गात् हेः लुक् ।

लोटि नवसु सिद्ध-तिङ्प्रत्ययेषु हि-प्रत्ययः एक एव यस्य रूपं परिवर्तते अङ्गम् अदन्तम् अनदन्तं चेति अवलम्ब्य ।

८. तिप् सिप् इत्यनयोः स्थाने विकल्पेन तात् आदेशः ।

तुह्योस्तातङ्ङाशिष्यन्यतरस्याम् (७.१.३५) = तु हि इत्यनयोः स्थाने विकल्पेन तात् आदेशः भवति आशीर्वादार्थे | **डमो**
ह्रस्वादचि डमुण् नित्यम् (८.३.३२) इत्यनेन प्रकृतसूत्रे तातङ् इति पदात् डुट्-आगमः | तुश्च हिश्च तयोरितरेतरद्वन्द्वः तुही,
तयोः तुह्योः | तुह्योः षष्ठ्यन्तं, तातङ् प्रथमान्तम्, आशिषि सप्तम्यन्तम्, अन्यतरस्यां सप्तम्यन्तम्, अनेकपदमिदं सूत्रम् | **अङ्गस्य**
(६.४.१) इत्यस्य अधिकारः | अनुवृत्ति-सहितसूत्रम्— **अङ्गस्य तुह्योः तातङ् आशिषि अन्यतरस्याम्** |

Bonus

अत्र प्रश्नः उदेति अयं तातङ्-आदेशः कस्य स्थाने आयाति ?

1. यः कोऽपि आदेशः, सः कस्य स्थाने आयाति इत्यस्य निर्णयार्थं सामान्यसूत्रं भवति **अलोऽन्त्यस्य** (१.१.५२) | अनेन, आदेशः
स्थानिनः अन्त्यस्य अलः स्थाने भवति | अयम् अन्तादेशः इत्युच्यते—

अलोऽन्त्यस्य (१.१.५२) = षष्ठीविभक्ति-द्वारा यस्य पदस्य स्थाने आदेशः प्राप्तः, सः आदेशः अन्त्यस्य अल्-वर्णस्य स्थाने
भवति | परिभाषासूत्रम् | अलः षष्ठ्यन्तम्, अन्त्यस्य षष्ठ्यन्तम्, द्विपदमिदं सूत्रम् | **षष्ठी स्थानेयोगा** (१.१.४९) इत्यस्मात् **षष्ठी**,
स्थाने इत्यनयोः अनुवृत्तिः | अनुवृत्ति-सहितसूत्रम्— **षष्ठ्या अन्त्यस्य अलः स्थाने** (विद्यमानः आदेशः) |

यथा—

सार्वधातुकार्धधातुकयोः (७.३.८४) = सार्वधातुके आर्धधातुके च प्रत्यये परे इगन्ताङ्गस्य इकः गुणः भवति | सार्वधातुकञ्च
आर्धधातुकञ्च तयोरितरेतरद्वन्द्वः सार्वधातुकार्धधातुके, तयोः सार्वधातुकार्धधातुकयोः | सार्वधातुकार्धधातुकयोः सप्तम्यन्तम्,
एकपदमिदं सूत्रम् | **मिदेर्गुणः** (७.३.८२) इत्यस्मात् **गुणः** इत्यस्य अनुवृत्तिः | **अङ्गस्य** (६.४.१) इत्यस्य अधिकारः | **इको**
गुणवृद्धी (१.१.३) इत्यनेन परिभाषा-सूत्रेण, **इकः** स्थानी भवति यत्र स्थानी नोक्तम् | **येन विधिस्तदन्तस्य** (१.१.७२) इत्यनेन
'**इकः अङ्गस्य**' इत्युक्ते न केवलम् इक् इति अङ्गं, किन्तु तादृशम् अङ्गं यस्य अन्ते इक्; **अलोऽन्त्यस्य** (१.१.५२) इत्यनेन अङ्गस्य
स्थाने गुणादेशः इति न, अपि तु अङ्गस्य अन्तिमवर्णस्य स्थाने गुणादेशः | अनुवृत्ति-सहितसूत्रम्— **इकः अङ्गस्य गुणः**
सार्वधातुकार्धधातुकयोः |

भू + शप् इति स्थितौ चिन्तयतु | अनुवृत्ति-सहितसूत्रे '**अङ्गस्य गुणः**' इत्यनेन सर्वस्य अङ्गस्य स्थाने गुणादेशः स्यात् | किन्तु
अलोऽन्त्यस्य (१.१.५२) इति परिभाषासूत्रस्य साहाय्येन तथा न भवति—

भू + शप् → भू + अ → **अलोऽन्त्यस्य** (१.१.५२) इत्यनेन अन्तादेशः → भो + अ → भव

2. किन्तु आदेशे एकस्मात् अधिकाः वर्णाः सन्ति चेत्, **अनेकाल्शित् सर्वस्य** (१.१.५५) इत्यनेन पूर्णस्थानिनः स्थाने भवति—

अनेकाल्शित् सर्वस्य (१.१.५५) = आदेशः अनेकाल् (आदेशे एक एव वर्णः न अपि तु अनेके वर्णाः) अथवा शित् चेत्,
सर्वस्थानिनः स्थाने भवति (न तु अन्त्यवर्णस्य) | (यस्य स्थाने आदेशः आदिष्टः, सः स्थानी |) इदं सूत्रम् **अलोऽन्त्यस्य**

(१.१.५२) इत्यस्य अपवादः | न एकः अनेकः नञ्त्पुरुषः; अनेकः अल् यस्य सः अनेकाल् बहुव्रीहिः; शकारः इत् यस्य सः शित् बहुव्रीहिः; अनेकाल् च शित् च अनेकाल्शित् समाहारद्वन्द्वः | अनेकाल् प्रथमान्तं, शित् प्रथमान्तं, सर्वस्य षष्ठ्यन्तं, त्रिपदमिदं सूत्रम् | **स्थानेऽन्तरतमः** (१.१.५०) इत्यस्मात् **स्थाने** इत्यस्य अनुवृत्तिः | अनुवृत्ति-सहितसूत्रम्— **अनेकाल्शित् सर्वस्य स्थाने** |

यथा—

ज्ञाजनोर्जा (७.३.७९) = ज्ञा (क्यादिगणे), जन् (दिवादिगणे) चेत्यनयोः जा-आदेशो भवति शिति प्रत्यये परे | आदेशः अनेकाल् अतः **अनेकाल्शित् सर्वस्य** (१.१.५५) इत्यनेन आदेशः सर्वस्थानिनः स्थाने भवति (न तु अन्त्यवर्णस्य) | ज्ञाश्च जन् च तयोरितरेतरद्वन्द्वः ज्ञाजनौ, तयोः ज्ञाजनोः | ज्ञाजनोः षष्ठ्यन्तं, जा लुप्तप्रथमाकं पदं, द्विपदमिदं सूत्रम् | **षिवुक्लमुचमां शिति** (७.३.७५) इत्यस्मात् **शिति** इत्यस्य अनुवृत्तिः | **अङ्गस्य** (६.४.९) इत्यस्य अधिकारः | अनुवृत्ति-सहितसूत्रम्— **ज्ञाजनोः अङ्गस्य जा शिति** |

जन्-धातुः आत्मनेपदी—

जनीँ → अनुबन्धलोपे जन् → जन् + श्यन् → **ज्ञाजनोर्जा** (७.३.७९) इत्यनेन शिति परे जा-आदेशः, **अनेकाल्शित् सर्वस्य** (१.१.५५) इत्यनेन स च सर्वादेशः → जा + य → जाय इति अङ्गम् → जाय + ते → जायते

३. अधुना स च अनेकाल् आदेशः डित् चेत्, अनेकाल् चेदपि अन्त्यस्य एव स्थाने भवति—

डिच्च (१.१.५३) = डित्-आदेशः अनेकाल् चेदपि अन्त्यस्य एव स्थाने भवति | इदं सूत्रम् **अनेकाल्शित् सर्वस्य** (१.१.५५) इति सूत्रस्य अपवादः; **अनेकाल्शित् सर्वस्य** (१.१.५५) तु **अलोऽन्त्यस्य** (१.१.५२) इत्यस्य अपवादः | उकारः इत् यस्य सः डित्, बहुव्रीहिः | डित् प्रथमान्तं, च अव्ययपदं, द्विपदमिदं सूत्रम् | **अलोऽन्त्यस्य** (१.१.५२) इत्यस्मात् **अलः, अन्त्यस्य** इत्यनयोः अनुवृत्तिः | **स्थानेऽन्तरतमः** (१.१.५०) इत्यस्मात् **स्थाने** इत्यस्य अनुवृत्तिः | अनुवृत्ति-सहितसूत्रम्— **डिच् च अन्त्यस्य अलः स्थाने** |

यथा—

अचि श्नुधातुभ्रुवां य्वोरियडुवडौ (६.४.७७) = श्नुप्रत्ययान्ताङ्गस्य (स्वादिगणस्य अङ्गस्य यथा शक्नु, चिनु इत्यनयोः), इकारान्त-उकारान्तधातुरूपि-अङ्गस्य, भ्रू-प्रातिपदिकस्य च— एषाम् इकारस्य उकारस्य स्थाने क्रमेण इयङ् उवङ् च आदेशः भवति अजादि-प्रत्यये परे | अनुवृत्ति-सहितसूत्रम्— **य्वोः श्नुधातुभ्रुवाम् अङ्गानां इयडुवडौ अचि** |

तुदादिगणे श इति विकरणप्रत्ययः, अनुबन्धलोपे 'अ' इति अजादि-प्रत्ययः | रि गतौ इति इकारान्त-धातुः | **अचि श्नुधातुभ्रुवां य्वोरियडुवडौ** (६.४.७७) इत्यनेन अचि परे इकारान्त-धातूनाम् इयङ्-आदेशः | इयङ् इति आदेशः अनेकाल्, किन्तु डित् अपि अस्ति अतः **डिच्च** (१.१.५३) इति सूत्रेण अन्तादेशः |

तुदादिगणे रि गतौ → रि + श → रि + अ → अचि शुधातुभ्रुवां य्वोरियडुवडौ (६.४.७७) इत्यनेन अचि परे इयङ्-आदेशः, डिच्च (१.१.५३) इत्यनेन स च अन्तादेशः → र् + इय् + अ → रिय इति अङ्गम् → रिय + ति → रियति

वैशिष्ट्यम् अत्र इदं यत् इयङ्-आदेशे डित् इत्यस्य अन्यत् किमपि कार्यं नास्ति | डित्त्वात् अन्तादेशः इत्येव प्रयोजनम् |

4. अधुना तातङ्-आदेशः अपि अनेकाल्, डित् च | अतः नियमानुसृत्य डिच्च (१.१.५३) इत्यनेन अन्तादेशः— अन्त्यस्य अलः स्थाने स्यात् | यथा तिप् → तु → तुह्योस्तातङ्डाशिष्यन्यतरस्याम् (७.१.३५), डिच्च (१.१.५३) इत्यनेन उकारस्य स्थाने तातङ् → त् + तात् |

किन्तु एवं भवति चेत्, सिद्धं रूपं 'त्तात्'; तत् तु इष्टं रूपं नास्ति | इष्टम् अस्ति तात्, नाम तु-स्थाने सर्वदेशः | तदर्थम् अनेकाल्शित् सर्वस्य (१.१.५५) इत्यनेन कार्यं स्यात् | परन्तु तातङ् डित्— तस्मात् इष्ट-सूत्रेण कार्यं कथं साधयितुं शक्येत ?

समाधानं सिद्धान्तकौमुद्याः मूलवृत्तौ प्राप्यते—

"आशिषि तुह्योस्तातङ् वा स्यात् | अनेकाल्त्वात्सर्वदेशः। यद्यपि डिच्च इत्ययमपवादस्तथाप्यनन्यार्थडित्वेष्वनडादिषु चरितार्थ इति गुणवृद्धिप्रतिषेधसम्प्रसारणाद्यर्थतया सम्भवत्प्रयोजनङकारे तातङ् मन्थरं प्रवृत्तः परेण बाध्यते | इहोत्सर्गापवादयोरपि समबलत्वात् | भवतात् |"

'यद्यपि डिच्च इत्ययमपवादस्तथाप्यनन्यार्थडित्वेष्वनडादिषु चरितार्थः'— अस्य अर्थः एवं यत् यद्यपि डिच्च (१.१.५३) इति अपवादभूत-सूत्रेण तातङ् डित्त्वात् अन्त्यस्य अलः स्थाने स्यात्, तथापि इदं सूत्रं डिच्च (१.१.५३) 'अनन्यार्थडित्वेष्वनडादिषु चरितार्थः' | नाम, येषाम् आदेशानां डित्वस्य एकम् एव प्रयोजनम् 'अन्तादेशः', तेषां द्वारा डिच्च (१.१.५३) इति सूत्रस्य साफल्यम् | तेषु अनन्य-अर्थ-डित्वेषु अनडादिषु डिच्च (१.१.५३) इति सूत्रस्य अर्थः पूरितः |

अत्र सिद्धान्तकौमुदी-वृत्तौ अनङ् इत्यादेशस्य दृष्टान्तः दीयते | अनङ् अपि अनेकाल्-आदेशः, डित् च |

अस्थिदधिसक्थ्यक्ष्णामनङुदात्तः (७.१.७५) = तृतीयादि-अजादि-विभक्तिषु परेषु अस्थि, दधि, सक्थि, अक्षि च एषां शब्दानाम् अनङ्-आदेशो भवति |

तृतीयाविभक्तौ दधि + टा-प्रत्ययः → दधि + आ → अस्थिदधिसक्थ्यक्ष्णामनङुदात्तः (७.१.७५) इत्यनेन अनङ्-आदेशः, डिच्च (१.१.५३) इत्यनेन अन्तादेशः → दध् + अन् + आ → दधन् + आ → अल्लोपोऽनः (६.४.१३४) इत्यनेन सर्वनामस्थानभिन्न-यकारादौ अजादौ च स्वादि-प्रत्यये परे अङ्गस्य अन्-अवयवस्य अकार-लोपः → दधन् + आ → दध्ना

एवमेव सर्वेषु सर्वनामस्थानभिन्नेषु अजादिषु स्वादिषु प्रत्ययेषु तथा भवति | दधि + ए → दधन् + ए → दध्ने | दधि + अस् → दधन् + अस् → दध्नः | दधि + ओस् → दध्नोः | दधि + आम् → दध्नाम् |

सु औ जस्

स् औ अस्

अम् औद् शस्	अम् औ अस्
टा भ्याम् भिस्	आ भ्याम् भिस्
डे भ्याम् भ्यस्	ए भ्याम् भ्यस्
डसि भ्याम् भ्यस्	अस् भ्याम् भ्यस्
डस् ओस् आम्	अस् ओस् अम्
डि ओस् सुप्	इ ओस् सु

तर्हि वृत्तौ टीकाकारः अनङ्-आदेशस्य उदाहरणम् अददत् किमर्थम् ? अनङ्-आदेशः दधि-शब्दस्य इकारस्य एव स्थाने आयाति न तु पूर्णस्य दधि-शब्दस्य, यतोहि अनङ् यद्यपि अनेकाल्, तथापि डित् अस्ति अपि च तस्य डित्वस्य अन्यत् किमपि प्रयोजनं नास्ति | एतादृशैः आदेशैः **डिच्च** (१.१.५३) इति सूत्रस्य अपवादबलं पूरितम् |

किन्तु क्वचित् कस्यचित् आदेशस्य डित्वस्य अनेकानि प्रयोजनानि सन्ति | यथा तातङ्-प्रत्ययः, तस्य विद्यमानस्य डित्वस्य चत्वारि प्रयोजनानि सन्ति **डिच्च** इति सूत्रं विहाय |

१. प्रथमं प्रयोजनं गुण-निषेधः | द्विष् इति परस्मैपदिधातुः अदादिगणे, तत्र च विकरणप्रत्ययस्य लुक् (लोपः) | द्विष् + तातङ् | तातङ् तु-प्रत्ययस्य स्थाने आगतः अपि च तु-प्रत्ययः पित् इत्यस्मात् आगतः; अनेन तातङ् इत्यस्यापि पित्वं; पित्वात् गुणः भवेत् | द्विष्-धातोः उपधायां यः लघु-इकारः, तस्य गुणः प्राप्तः **पुगन्तलघूपधस्य च** (७.३.८६) इति सूत्रेण | किन्तु तातङ् डित्, अतः **क्विडति च** (१.१.५) इति सूत्रेण गुण-निषेधः, द्विष् + तातङ् → द्विष्ठात् |

२. द्वितीयं प्रयोजनं वृद्धि-निषेधः | वृद्धिविषये स्तु-धातुः अदादिगणे | स्तु + तात् इति स्थितौ **उतो वृद्धिर्लुकि हलि** (७.३.८९) इत्यनेन **सार्वधातुकार्धधातुकयोः** (७.३.८४) इति सूत्रं प्रबाध्य वृद्धिम् आदिशति | परन्तु तातङ् डित्, अतः **क्विडति च** (१.१.५) इति सूत्रेण वृद्धि-निषेधः, स्तु + तातङ् → स्तुतात् |

३. तृतीयं डित्वनिमित्तकं कार्यं सम्प्रसारणम् | अग्रे अस्माभिः बहुत्र सम्प्रसारणकार्यं परिशीलयिष्यते | अधुना केवलं बोध्यं यत् कुत्रचित् यण्-सन्धेः विपरीतत्वेन कार्यं भवति | सम्प्रसारणं भवति डित्वेन कित्वेन च | यथा ग्रह्-धातुतः क्तवतौ, प्रत्ययस्य कित्वात् ग्रह् → गृह्, अनेन गृहीतवान् | तथैव वस्-धातोः क्तवतौ वस् → उस्, अनेन उषितवान् | अत्र प्रकृतौ, अदादिगणे वश् इत्यपि सम्प्रसारणधातुः | वश् + तातङ् → डित्वात् सम्प्रसारणम् → उष्ठात् |

४. चतुर्थं प्रयोजनं ईट्-आगम-निषेधः | **ब्रुव ईट्** (७.३.९३) इत्यनेन ब्रू-धातुतः हलादि-पित्-प्रत्ययस्य ईट्-आगमो भवति | यथा ब्रू + तिप् → ब्रू + ति → ब्रू + ईट् + ति → ब्रू + ईति → ब्रो + ईति → ब्रू + अव् + ईति → ब्रवीति | तातङ् अपि हलादिः, अपि च तु-स्थाने आयाति इति कृत्वा पित्वं विधीयते | किन्तु डित्वात् पित्वं न मन्यते— प्रामाण्येन महाभाष्ये वाक्यम् अस्ति 'डिच्च पिन्न, पिच्च डिन्न' | तस्मात् अत्र पित्वाभावे **ब्रुव ईट्** (७.३.९३) इत्यस्य प्रसक्तिर्नास्ति | डित्वात् अत्र गुणनिषेधः अपि अस्ति | ब्रू + तात् → ब्रूतात् |

'गुणवृद्धिप्रतिषेधसम्प्रसारणाद्यर्थतया सम्भवत्प्रयोजनङकारे तातङि मन्थरं प्रवृत्तः परेण बाध्यते' |

गुणवृद्धिप्रतिषेधसम्प्रसारणाद्यर्थतया—अत्र गुण-वृद्धि-निषेधः, सम्प्रसारण-आद्यर्थता, तथा | तातङि डित्वस्य विभिन्नानि

प्रयोजनानि सन्ति, तेषां प्रभावेन— तेषां प्रभावेन अग्रे उच्यते किं भवति | 'सम्भवत्प्रयोजनङकारे तातडि मन्थरं प्रवृत्तः'—
'सम्भवत्प्रयोजनङकारे' इत्युक्तौ यस्य ङकारस्य सम्भावितप्रयोजनानि, विभिन्नप्रयोजनानि | अनङ्-आदेशे डित्वस्य
अनन्यप्रयोजनम् | न विद्यते अन्यत्प्रयोजनं यस्य, तदनन्यप्रयोजनम् | तातङ्-आदेशस्य डित्वस्य विभिन्नप्रयोजनानि—
सम्भवन्ति प्रयोजनानि अन्यान्यापि यस्य सः सम्भवत्प्रयोजनः | तादृशङकारयुक्तादेशे तातडि **डिच्च** (१.१.५३) इति सूत्रं प्रति
शिथिलता, मन्थरगतिः आयाति |

'इहोत्सर्गापवादयोरपि समबलत्वात्'— अत्र उत्सर्गस्य अपवादस्य च समबलं भवति | अनेन तातडि डित्वस्य **डिच्च** (१.१.५३)
इति सूत्रं प्रति अपवादबलं न निर्वहति | तस्मात् **डिच्च** (१.१.५३) इति अपवादभूतसूत्रं 'परेण बाध्यते'— सामान्यसूत्रेण बाध्यते
|

विविधकार्यैः तातङः विषये मन्दगत्या प्रवृत्तिः भवति | यथा कश्चन लोकन्यायः अस्ति यत् यः बुभुक्षितः तस्य शीघ्रमेव भोजनस्य
विषये प्रवृत्तिः भवति | यः तस्मिन् एव क्षणे खादितवान्, उदरं पूरितं, तस्य भोजनविषये, प्रवृत्तौ मन्थरगतिः आयाति | एवमेव
तातङः डित्वस्य अनेकानि कार्याणि अभवन् एव, यस्मात् **डिच्च** (१.१.५३) प्रति तादृशी प्रवृत्तिः नास्ति, अतः अपवादत्वस्य
बलं नश्यति |

अधुना यदा अपवादस्य बलं नास्ति, तदा पूर्वपरत्वं परिशीलनीयं भवति | **डिच्च** (१.१.५३), **अनेकाल्शित् सर्वस्य** (१.१.५५)
इति सूत्रद्वयमपि सपादसप्ताध्याय्याम् अतः **अनेकाल्शित् सर्वस्य** (१.१.५५) इत्यस्य परत्वात् बलम् | तदर्थं च सिद्धान्तकौमुद्याम्
उच्यते, "इहोत्सर्गापवादयोरपि समबलत्वात् | भवतात् |" एतस्मात् तातङ् **अनेकाल्शित् सर्वस्य** (१.१.५५) इत्यनेन न केवलम्
उकारस्य अपि तु तु-प्रत्ययस्य पूर्णतया स्थाने आयाति |

Swarup March 2013 (Updated March 2015, Sept 2016)